



## ۱۔ مناجات

### آغا حشر کاشمیری

#### پہلی بات :

ایک مرتبہ کسی بستی میں بہت دنوں تک بارش نہیں ہوئی۔ تمام لوگ پریشان ہو گئے۔ کسان فکر مند تھے کہ بارش نہ ہوئی تو کھیتوں میں فصل نہ ہوگی اور فاقوں کی نوبت آجائے گی۔ ایک دن تمام لوگوں نے طے کیا کہ بستی کے باہر جا کر خدا سے دعا کی جائے۔ سب لوگ بستی سے باہر جانے لگے۔ اس بھیڑ میں ایک بوڑھے نے دیکھا کہ ایک بچی ہاتھ میں چھتری لیے چل رہی ہے۔ بوڑھے نے پوچھا، ”بارش تو ہونے نہیں رہی ہے، تم چھتری کیوں ساتھ لائی ہو؟“

یہ سن کر بچی نے کہا، ”ہم خدا سے دعا کریں گے تو بارش ہوگی نا، اسی لیے میں چھتری لے کر آئی ہوں۔“  
اس ننھی سی بچی کو پورا بھر وسا تھا کہ خدا ہماری دعا ضرور قبول کرے گا۔ انسان جب ہر طرف سے مایوس ہو جاتا ہے تو اپنے مالک کے سامنے ہاتھ پھیلانے کے سوا کوئی راستہ نہیں ہوتا۔ خدا ہماری دعا قبول کرے گا اس یقین اور تڑپ کے ساتھ جب دعا مانگی جاتی ہے تو وہ ضرور قبول ہوتی ہے۔  
مناجات ایسی نظم ہے جس میں حمد و ثنا کے بعد اللہ تعالیٰ سے دعا کی جاتی ہے۔

#### جان پہچان :


اُردو کے مشہور ڈراما نگار آغا حشر کاشمیری ۳۱ اپریل ۱۸۷۹ء کو بنارس میں پیدا ہوئے۔ ان کا اصل نام آغا محمد شاہ تھا۔ ۱۸ برس کی عمر میں انھوں نے اپنا پہلا ڈراما ”آفتابِ محبت“ لکھا۔ انھوں نے ممبئی کی چند تھیٹر ڈریل کمپنیوں سے وابستہ ہونے کے بعد شیکسپیر تھیٹر ڈریل کمپنی قائم کی۔ آغا حشر کاشمیری نے کئی ڈرامے لکھے جن میں ’یہودی کی لڑکی‘، ’ستم و سہراب‘، ’صدیہوس‘، ’ترکی حورا اور خوابِ ہستی‘ قابل ذکر ہیں۔ آغا حشر کاشمیری شاعر بھی تھے۔ اپنے ڈراموں میں انھوں نے بہت سے گیت اور نظمیں بھی شامل کی ہیں۔ ۲۸ اپریل ۱۹۳۵ء کو ان کا انتقال لاہور میں ہوا۔



4H4G9C




آہ جاتی ہے فلک پر رحم لانے کے لیے  
بادلو! ہٹ جاؤ، دے دو راہ جانے کے لیے  
اے دعا! ہاں عرض کر عرشِ الہی تھام کے  
اے خدا! اب پھیر دے رخِ گردشِ ایام کے  
ڈھونڈتے ہیں اب مداوا سوزشِ غم کے لیے  
کر رہے ہیں زخمِ دل فریادِ مرہم کے لیے  
صلح تھی کل جن سے، اب وہ برسِ پیکار ہیں  
وقت اور تقدیر دونوں درپے آزار ہیں  
رحم کر، اپنے نہ آئینِ کرم کو بھول جا  
ہم تجھے بھولے ہیں لیکن تو نہ ہم کو بھول جا  
اک نظر ہو جائے آقا! اب ہمارے حال پر  
ڈال دے پردے ہماری شامتِ اعمال پر





خَلق کے راندے ہوئے ، دُنیا کے ٹھکرائے ہوئے  
آئے ہیں اب تیرے در پر ہاتھ پھیلائے ہوئے  
خوار ہیں ، بدکار ہیں ، ڈوبے ہوئے ذلت میں ہیں  
کچھ بھی ہیں لیکن ترے محبوب کی اُمت میں ہیں  
حق پرستوں کی اگر کی تو نے دلجوئی نہیں  
طعنہ دیں گے بُت کہ مُسلم کا خدا کوئی نہیں



**خلاصہ کلام:** اس نظم میں شاعر خدا کے حضور اپنی فریاد پیش کر رہا ہے۔ وہ کہہ رہا ہے کہ اے بادلو! راستے سے ہٹ جاؤ اور میری فریاد کو آسمان پر جانے کے لیے راستہ دو۔ وہ اپنی آہوں سے مخاطب ہو کر کہتا ہے کہ تم خدا سے یہ التجا کرو کہ اے خدا! ہمارے مصیبت بھرے دنوں کو پھیر دے۔ ہم اپنے دل کے زخموں کا علاج ڈھونڈ رہے ہیں۔ ہماری حالت اس قدر بگڑ چکی ہے کہ ہمارے ساتھ مل جل کر رہنے والے ہم سے لڑنے اور تکلیف پہنچانے پر تلے ہیں۔ ہماری خطاؤں کو معاف کر دے اور ہم پر رحم فرما۔ ہم دنیا کے ٹھکرائے ہوئے سہی مگر تیرے پیارے نبی کی اُمت میں ہیں۔ اگر تو نے ہمارے حال پر رحم نہ کیا تو بتوں کو ماننے والے ہمیں طعنہ دیں گے کہ مسلمانوں کا کوئی خدا نہیں۔

### معنی و اشارات

عرشِ الہی	-	خدا کا تخت
ایام	-	یوم کی جمع، دن
گردشِ ایام	-	دنوں کی گردش مراد بد نصیبی
مداوا	-	علاج
سوزش	-	جلن، تکلیف
برسرِ پیکار	-	لڑائی پر آمادہ
درپے آزار	-	تکلیف پہنچانے پر آمادہ
آئینِ کرم	-	اللہ تعالیٰ کا رحم کرنے کا اصول
ڈال دے پردے	-	ہمارے بُرے کاموں کو معاف کر دے
ہماری شامتِ اعمال پر	-	ہماری شامتِ اعمال پر
راندے ہوئے	-	دھتکارے ہوئے
خوار	-	ذلیل، رُسوا
حق پرست	-	اللہ تعالیٰ کو ماننے والا
دلجوئی کرنا	-	تسلی دینا

### مشق

مختصر جواب لکھیے:

ایک جملے میں جواب لکھیے:

- ۱- آغا حشر کاشمیری کے دو ڈراموں کے نام لکھیے۔
  - ۲- آہ فلک پر کیوں جاتی ہے؟
  - ۳- برسرِ پیکار کون ہیں؟
  - ۴- درپے آزار کون ہیں؟
  - ۵- اگر اللہ تعالیٰ نے حق پرستوں کی دلجوئی نہیں کی تو کیا ہوگا؟
- ۱- مناجات اور حمد میں کیا فرق ہے؟
  - ۲- شاعر نے اپنی تکلیفیں کس طرح بیان کی ہیں؟
  - ۳- شاعر نے اپنی دعا کو پُر اثر بنانے کے لیے کیا کہا ہے؟

